

## ఖడ్గాలూ కాటుక పిట్టలు

డాక్టర్ రాయడు ముప్పయి ఆరో ఏట ప్రొఫెసరయ్యాడు. చరిత్ర శాఖలో చరిత్రను సృష్టించాడు. రాయడి కున్న స్థానిక శక్తికి ఇది దృష్టాంతం. రాయడి కుటుంబానికున్న వర్తమాన చరిత్ర కూడా అల్లాటప్పాది కాదు.

రైల్వేకోడూరు దగ్గర అడవి పల్లెలో రాయడి సమష్టి కుటుంబానికి వందేకరాల తోటలున్నాయి - మామిడి, చీనీ, సన్ననిమ్మ, అరటి, సపోటా తోటలూ, నర్సరీలూ. రాయడి పెద్దన్న రాజంపేటలో లక్షలు గడించిన డాక్టరు. చిన్నన్న ఇప్పుడొక బుల్లి పరిశ్రమ యజమాని. తమ్ముడు మండలాధీశుడు. పెద్ద వదినవైపు వాళ్ళలో ఒకాయన మంత్రి. చిన్నన్న భార్య అక్కభర్త సీనియర్ ఐ. ఎ. ఎస్. ఆఫీసరు. తమ్ముడి మామగారికి మద్రాసులో మంచి పలుకుబడి వుంది. వేరుసెనగ నూనె వ్యాపారం ఆయనది. ఇక రాయుడు స్వయానా ఒక ఐదేకరాల కొబ్బరితోటకు భర్త. రాయడి మామగారికి రాజకీయాలు పడవు. అవసర మైతే లక్షవరకు పలికే ఒకరిద్దరు రాజకీయ శాస్త్రీలను కొనగలడు. తన విశ్వ

విద్యాలయమున్న పట్టణంలో రాయడికి పదేకరాలు ఇండ్ల స్థలాలున్నాయి. ముందు చూపు ఊరికే పోదంటారు, రాయడికి ఆర్థిక బలం ఎక్కువా, సామాజిక బలం ఎక్కువా అని ఏ యక్షుడో ప్రశ్నవేస్తే, ధర్మరాజు కూడా దిక్కులు చూడవలసిందే. బంగారానికి తావి అద్దినట్టు అని మన కవి పండితులు అంటూ వుంటారు. ఆ పోలిక సరిపోతే సరిపోవచ్చు. బంగారమంటూ అసలు వుంటేనే తావి పోలిక అవసరమయ్యేది.

అందుకే కావచ్చు, ప్రొఫెసర్ నప్పుడు రాయడిలో యూనివర్సిటీ పరిపాలకులు కాబోయే గొప్ప మేధావిని, పరిపాలకున్ని దర్శించారు. అధ్యాపక వర్గం ఎదిగిపోతున్న విద్యావేత్తను నిబిడాశ్చర్యంతో చూశారు. యూనివర్సిటీల మేధావులనబడేవాళ్ళు కొందరు రాయణ్ణి విశ్వవిద్యాలయ ద్రువతార అని కీర్తించారు. కీర్తించే మేధావులంటూ లేకపోతే 'దువతారల్ని' మనం గుర్తించలేం.

'ద్రువతార' రాయడికి ఇటీవల స్థానిక చరిత్ర మీద పిచ్చి అభిమానం ఏర్పడింది. దీనికి బలమైన ప్రేరణ లేకపోలేదు. ఉన్నత వ్యక్తులకు కలిగే సహజ ప్రేరణలే చరిత్ర అని మొదటి నుంచీ రాయడికి నమ్మకం.

స్వగ్రామంలోని పాత ఇంటిని పునాదులతో సహా పెళ్ళగించి, ఒక అధునాతన భవనం కట్టించాలని రాయడితో సహా అన్నదమ్ములందరూ కూడబలుక్కున్నారు. తమ్ముడిపైన ఆ భారం వేశారు. ఆ పాతింటిని పెళ్ళగిస్తున్నప్పుడు ఒక నేలమాళిగె బయటపడింది. అందులో పది ఖడ్గాలూ, చేవడేలిన ఎర్రచందనంతో చేసిన నాలుగైదు పెద్ద గదలూ, ఒక చిన్న పెట్టెలో వుంచిన ఒక తాటాకుల కావ్యం బయటపడ్డాయి. ఊళ్ళో పుకారు బంగారం దొరికిందని. పోలీసుల విచారణలో ఖడ్గాలు మాత్రమే తేలాయి. తాలింఖానా గదలూ గట్రూ, తాటాకులూ వాళ్ళు పట్టించుకోలేదు. ఫోను వసూనే రాయడు స్వగ్రామం చేరుకున్నాడు. పోలీసులతో మాట్లాడాడు. తమ డిపార్ట్ మెంటులో ఆ ఖడ్గాలూ, గదలతో ఒక మ్యూజియంను ప్రారంభిస్తానని పురాతత్వ శాఖ అధికారులకు చెప్పాడు. అవి మరీ ప్రాచీనమైనవి కావేమో అనే అనుమానంతో వాళ్ళు ఒప్పుకున్నారు. ఆ ఖడ్గాలూ, గదలూ, కావ్యమూ రాయడి ఇంటికి చేరాయి. వీటితో రాయడి కుటుంబ కీర్తి చుట్టుపక్క పల్లెలో పగలే వెన్నెల అయింది; తిరుపతి మోకాళ్ళ పర్వతం మెట్ల పక్కన దీపాలూ, ప్రతిష్ట కొన్ని కిలోమీటర్లు కన్పించింది. రాయడి కుటుంబీకులు మట్టిరాజులకో, కృష్ణదేవరాయలకో, కాకతీయులకో వారసులై వుంటారని స్థానిక పండితులు ప్రచారం చేశారు. మరింత ఆలోచనాపరులు చోళుల వారసులై వుంటారని అన్నారు. ఇట్లా ప్రచారం చేసిన పెద్దలంతా రాయడి కుటుంబంతో ఏదో ఒక పని వున్నవాళ్ళే కావచ్చు. అయితేనేం ?

పాటింటో దొరికినవి ఒక రకమైన ప్రభావాన్ని, ప్రచారాలన్నీ మరొక రకమైన ఫలితాల్ని చూపాయి. మొదటిరకం, రాయడిలో వంశ చరిత్ర పట్ల కుతుహలాన్ని రేకెత్తించింది. రెండోరకం, వంశ దురభిమానాన్ని రెచ్చగొట్టింది. దొరికిన ఖడ్గాలు చిన్నవీ చిత్తకవీ కావు. పనితనమున్న పూజల పిడి, నిలబడి ఏడడుగులో, ఒక అంగ వేసే పడడుగులో వున్న ఏ అమాయకున్న యినా ఒక వేటుతో నరకగలిగిన పోడవూ, వెడల్పూ, మందమూ, బరువూ, వాదరా వున్న ఖడ్గాలు అవి. గద లందామా సగటు మానవుడే తలేనివి... లభ్యమైన కావ్యం చీకటికోట రామకళ్యాణం కొరుకుపడని పాండిత్యమున్నది.

రాయడు ముందు కావ్యంతో పని ఆరంభించాడు. తెలుగు శాఖలోని ఒక ప్రాచీన కావ్య పరిశోధక మిత్రుడుచూసి 'అది మరొక రామకథ శిథిలం ఎక్కువ. చీకటి కోట ప్రభువుకు అంకితమిచ్చిన కావ్యం' అన్నాడు. కృతిభర్త వంశావళిని, పరాక్రమాదుల వివరాలను ఆ పరిశోధకున్ని రాయడు అడగ్గా, తాత్పర్యం దొరికిన మేరకు రాయించి ఇచ్చాడు, ఆ పరిశోధకుడు. తాత్పర్యం చూసి రాయడు దాదాపు మూర్ఛపోయాడు. కావ్యంలోని చీకటి కోటకు తమ ఇంటి పేరుతో సంబంధం వుంచవచ్చు అని రాయడి శిరోతరంగం. ఇక్కడే రాయడి జిజ్ఞాస మొదలైంది. ఇక్కడే భావి పరిశోధనకు బీజాలు పడ్డాయి.

జిజ్ఞాస, బీజాల మధ్య కొట్టుమిట్టాడుతున్న రోజుల్లోనే అమెరికాలో స్థిర పడిన ఒక తెలుగు పరిశోధక మిత్రుడు రాయడింటికి వచ్చాడు. రాయడు ఖడ్గాలు చూపాడు. కావ్యం చేతికివ్వకుండా విషయం చెప్పాడు.

అమెరికా తెలుగు మిత్రుడు "ఎలెక్స్ హెలీ రాసిన రూట్స్ చదివారా?" అని ఒక ప్రశ్న వేశాడు.

రాయడు "చదవలేద"న్నాడు.

"ఇలాంటి సందర్భాల్లో పురాతత్వలిఖిత సాహిత్య ఆధారాలతోపాటు మౌలిక చరిత్రను సేకరించాలి," అని ఆయన బోధ చేశాడు. "రూట్స్ పద్ధతిలో మీ వంశ చరిత్రను రాయవచ్చు" అని మరీ మరీ ప్రోత్సహించి తిరిగి అమెరికా వెళ్ళిపోయాడు.

సరిగ్గా ఆ రోజు నుంచే రాయడి వంశ చరిత్రాన్వేషణ విజృంభించింది.

రూట్స్ను ముందేసుకున్నాడు. పేజీలు సులభంగా కదలేదు. రాయడి రిసర్చి ప్రాజెక్టులో పనిచేసే గఫూర్ ఒకరోజు ఏడు తరాలు చదువుతూవుంటే చూశాడు. అది రూట్స్కు తెలుగు సంక్షిప్తరణ అని తెలివిగా తెలుసుకొన్నాక, తీసుకొని దాన్ని చదివాడు. పూర్తిగా, హాయిగా చదివాక రాయడికి అస్పించింది:

‘ఏడు తరాల చరిత్ర గట్టిగా మాట్లాడితే రెండు వందల ఏండ్లది. తమ వంశ చరిత్రకు ఇంకా పూర్వచరిత్రే వుంటుంది. అమెరికా తెలుగు మిత్రుడన్నట్టు మౌఖిక చరిత్ర సేకరించాలి. కుంటాకింటే పుట్టిన గూరూను గాంబియా ప్రభుత్వం జాతీయ స్మారక చిహ్నంగా ప్రకటించిందట! తమ స్వస్థలమను కుంటున్న చీకటి కోటను - అదే చీకటి దుర్గాన్ని - జాతీయ స్మారక చిహ్నం చేయాలి. అదేమంత కష్టం కాదు... కష్టమల్లా ఆంధ్రదేశంలో అది ఎక్కడుందో కనిపెట్టి ఆ చుట్టుపట్ల చరిత్రను రికార్డు చేయించాలి. ఈ ఏడాది కురుక్షేత్రలో జరిగే భారత స్థానిక చరిత్ర కాంగ్రెసులో పేపరు రాయించి, అన్ని రకాలా అదరగాటి ప్రెజిడెంట్ షిప్ కు పోటీ చేయాలి. ఆధారాలు చూసుకొని ఎం. ఫిల్., పి.హెచ్. డి.లు చేయించాలి. రూట్స్ ను తలదన్నే పుస్తకం రాయాలి.’

రాయడి మనసులో ఓ పథకం సిద్ధమైంది. తన రిసర్చి అసిస్టెంట్లు రావునూ, గూర్నూ ఇంటికి పిలిపించుకున్నాడు. చీకటికోట రామకళ్యాణం తాటాకుల ప్రతిని రావు కిచ్చాడు. కావ్య కృతిపతి ఎవరో, ఎప్పటివాడో వంశ వృక్షంతో సహా రాసుకొని రమ్మన్నాడు. చీకటి కోట ఎక్కడుందో, దానికి చీకటి దుర్గం అనే మరొక పేరు వుందో లేదో అన్వేషించమని గూర్నకు అప్ప చెప్పాడు. కావ్య కృతిపతి ప్రశంస తాటాకుల్లోని చిల్లలో పోయిన అక్షరాలున్న పదాలో, సమాసాలో, శేషలో దాగివుంటుందనుకుంటూ, తెలుగు శాఖలోని తన బంధువైన కావ్య పరిశోధకుడి సహాయంతో రావు కావ్యంతో కుస్తీ పట్టసాగాడు. ఇచ్చిన పనిని రాక్షసంగా చేయడమే గూర్న తత్వం. తెలుగు శాఖలోని ఒక గ్రామనామ పరిశోధకునితో కూర్చున్నాడు. గ్రామనామ పట్టికలనూ, స్థల నామా లన్నీ వుండే సర్వేమ్యాపులను, కై ఫియ్యతులను తిరగవేశాడు. స్థానికంగా వున్న స్టేట్ ఆర్కివ్స్ శాఖలోని రికార్డులను గాలించాడు. తుమ్ములోచ్చాయి. ఫలితం దక్కలేదు. దిక్కుతోచలేదు.

ఒకరోజు రాత్రి తన రూమ్మేటు ఎండు మాంసం మీద చర్చిస్తున్నాడు

“ఎప్పుడైనా కణితిమాంసం తిన్నావా గూర్న సోదరా?” అని అడిగాడు.

గూర్న “లేద”న్నాడు.

“ఈసారి సెలవుల్లో మా ఊరికి తోడకపోయి రుచి చూపిస్తాలే,” అన్నాడు రూమ్మేటు.

“ఎక్కడ దొరుకుతాయ”న్నాడు గూర్న.

“మా వనిపెంటకు దగ్గర అడవిలో. ఆ అడవిలో చీకటి దుర్గం అని ఒక పాతకాలం కోట వుంది. ఆ కోటకు పరువు దూరంలో ఒక కోన వుంది.

ఆ క్షణలో నీళ్లు తాగడానికి కణుతు తొసాయంట. ఇప్పుడు బాగా తగ్గిపోయి నాయనుకొ... రూమ్మేటు పారవశ్యంతో చెప్పుకపోతూనే వున్నాడు.

చీకటి దుర్గం అనే మాట ఒక్కటే గూర్ మెదడులో నిలిచి రాద్ధాంతం చేసింది.

“ఏమన్నావ్? చీకటి దుర్గం అనే కోటా? ఏ జిల్లాలో?”

కణితి మాంసం కలతో ముడివడిన తన కథా క్రమానికి అడ్డు తగిలి నందుకు రూమ్మేటు గూర్ మీద ఖయ్మని లేచాడు:

“ఏం? వనిపెంట! కడప జిల్లాలోది అని తెల్దా? పైగా హిస్టరీ సూడెంటువి సోదరా!”

“బాబ్బాబు! ఆ చీకటి దుర్గం సంగతి చెప్పు. దాన్ని చీకటి కోట అంటారా? అనరా? నీకు న్యూ డిలక్స్లో బాంబే పరోటాలు తిన్నన్ని ఇప్పిస్తా. వివరాలు చెప్పు.”

బాంబే పరోటాల మాట వింటూనే, రూమ్మేటు శాంతించాడు:

“నాకు మీ హిస్టరీ వాళ్ళడిగే సోదలన్నీ తెలియవురా సోదరా! చీకటి కోట అంటారని మాత్రం మా వాల్మీకి చెప్పే వినింది జ్ఞాపకం.”

“వాల్మీకెవరు?”

“మా ఊరి గొడ్లను కొండకు తోలకపోయే ముసలాయన. నోటి నిండా కథలే.”

“ఇప్పుడున్నాడా?”

“బ్రహ్మాండంగా. ఎనభై దాటినా మొరార్థికంటే బాగున్నాడు,” పూర్తి చేయని తన జోకుకు తనే పడిపడి నవ్వసాగాడు.

గూర్ మనసు వేగంగా పనిచేయటం మొదలు పెట్టింది. ప్రొఫెసరు రాయడి పరిశోధనకు తన రూమ్మేటు ద్వారా గూర్కు ఒక కీలకం దొరికింది. పరిశోధనలో యాదృచ్ఛికాల ప్రమేయం తక్కువ కాదు. చెట్టునుంచి ఆపిల్ పండు ఆ సందర్భంలోనే పడివుండకపోతే, న్యూటన్ భూమ్యాకర్షణ సిద్ధాంతం లోకానికి తెలిసి వుండేది కాదు.

తన రూమ్మేటు నవ్యాపకముందే గూర్ ప్రొఫెసరు రాయడింటికి దాదాపు పరుగులు తిశాడు. విషయం విని రాయడు ఉబ్బిపోయాడు. ఆలోచించి “మీ రూమ్మేటును కూడా తీసుకొని రాకపోయ్యావా? రిసర్చిలో ఆలోచన సరే. ముందు పని ముఖ్యం” అని ముచ్చటగా మూడు మాటలన్నాడు. అనుభవ జ్ఞానం ఊరికే పోదంటారు.

“ముందు మీకీ సంగతి చెబుదామని వచ్చా సార్!” అన్నాడు గూర్ క్షమించమన్నట్టు.

గూర్లో తనమీద భక్తి వుందనుకొని, రాయడు ప్రసన్నుడయ్యాడు. కాఫీ తెప్పించి, ముందు కార్యక్రమాన్ని గూర్తో రాయడు చర్చించాడు. కార్యక్రమం ప్రకారం రాయడు, గూర్, గూర్ రూమ్మేటు వనిపెంటకు వెడతారు. రాయడు కడపలో తన 'బోజం ఫ్రెండు సి.టి.ఓ'ను కడపలో గెస్ట్ హవుస్ ఏర్పాటును చూడమని రాస్తాడు. ఒక పూట ఆ కోటను చూసి, రాయడు కడపకు తిరిగి వచ్చేస్తాడు. గూర్ వనిపెంటలోనే వుండి దొరికిన మౌఖిక చరిత్రను దేవుల్లో రికార్డు చేసుకుని కడపలో రాయణ్ణి కలవాలి. రెండు వారాల్లోగా పరిశోధనా పత్రం సిద్ధం కావాలి. ఆ పై నెలలో కురుక్షేత్రలో జరిగే కాంగ్రెసులో ఆ పత్రం దుమారం రేకెత్తించాలి. అంతవరకు మొదటి దశ. తర్వాతి దశల్ని గూర్తో రాయడు చర్చించలేదు. ఇప్పుడు అవసరం అంతవరకే.

ఏర్పాటు ఏ పద్ధతుల్లో జరిగాయో రాయడికి మాత్రమే తెలుసు. యాని వర్కిటీ ఎన్.ఎన్.ఎన్. వాను స్థానంలో ఇంజనీరింగు డిపార్ట్మెంట్ జీపు వచ్చి వారింది. చీకటి కోట చరిత్ర ఆవిష్కరణకు బృందం బయలుదేరింది. ప్రయాణంలో ఎవళ్ళ ఉత్సాహం వాళ్ళది. రాయడిలో వంశావేశం. గూర్లో చరిత్ర పట్ల తన అభిప్రాయాలు. ఈ క్షేత్రపర్యటనలో ఒకదారికి రావచ్చుననే ఆశయం. తన ఊళ్ళో చేసే మర్యాదలు చూసి, పొలిటిక్స్ ప్రొఫెసరుకు చెప్పి ముందు ముందు రాయడు తనకు సాయం చేయకపోవడనే ఆశాలేశంలో గూర్ రూమ్మేటు.

ఉదయం 11 గంటల ప్రాంతంలో జీపు వనిపెంట ఫార్మెస్ట్ గెస్ట్ హవుస్ చేరుకుంది. ఒక గంటలోగా గూర్ రూమ్మేటు, వాల్మీకిని రాయడి ముందు హాజరుపరచి, బోజనం ఏర్పాటు చేయడానికి ఊళ్ళోకి వెళ్ళాడు.

వాల్మీకి వయసెంతో చెప్పటం కష్టం. ఆరడుగులు పైన ఎత్తు. గోధుమ రంగు చాయ. శ్రమకు దృష్టాంతమైన కాయ శరీరం. ఎముక బలమున్న మనిషి. పెద్ద రొమ్ము. సన్నటి నడుం. కట్టుకున్న మాసిన కోరాసెను పంచెమీద కన్పిస్తున్న వెన్నును తాకే పలచటి కడుపు. భుజంమీద చిరుగుల కావిరంగు ఖద్దరు తువ్వలు. మడతలున్నా, తగ్గని ముఖవర్చస్సు. తలమీద నుంచి గడంతో కలుస్తున్న తెల్లటి ఒత్తయిన జుట్టు. నవ్వింపుడు కన్పించే గట్టి పండ్ల వరస. రామాయణం రాసిన వాల్మీకి ఇంతకన్నా వేరు విధంగా ఉంటాడా అన్నించేటంతటి సాధు లక్షణాలు మనిషిలో.

వాల్మీకిని చూస్తూనే గూర్కు గౌరవం ఏర్పడింది. రాయడికి తెలియని జంకు ఏర్పడింది. గూర్ వాల్మీకికి తాము వచ్చిన పని చెప్పాడు. ఇతరుల ఉల్లాసం కోసం, తన తృప్తికోసం కథలు చెప్పే జానపద కళాకారుడిలాగా వాల్మీకి ముందుగా ఒక చిరునవ్వు నవ్వి రాయడివైపు తిరిగి అన్నాడు:

“ఎండాకాలం ఇంకా ముదరలేదు సారూ. పోదాం. ఇక్కడికి ఒక అనుడుంటుంది. రోడ్డు లేదనుకో. బండ బాటమీద పోవాల.”

“సాయంత్రం ఐదుగంటల్లోగా తిరిగి రావచ్చుననుకుంటా సార్!” అన్నాడు గూర్ రాయడి సమ్మతం కోసం.

“సరే వెళ్దాం,” అన్నాడు రాయడు.

అప్పుడే గూర్ రూమ్మేటు క్యారియర్లో భోజనం తెచ్చాడు. ఒక అరకోడి పెగా తిని రాయడు భుక్తాసంతోషం పడ్డాడు. పరిశోధనలో రాయడి లాంటి వాడేకైనా చిన్న చిన్న కష్టాలు తప్పవు. మిగతా అందరి భోజనాలయ్యాక మధ్యాహ్నం రెండు గంటల ప్రాంతంలో జీపు బయలుదేరింది. దొంగ అడవి కట్టెల గతకుల బండ బాటలో కంప గుట్టలు చుట్టి చుట్టి, వాల్మీకి చెప్పిన ‘ఆమడ’ కూడా దాటి జీపు ముసలెద్దుల బండిలాగా ముందుకు సాగింది.

ఈ అడవి రాజ్యం ఏమిటని రాయడు ఆలోచనలో పడ్డాడు. చరిత్ర ఒక అరణ్య దుర్గంగా గూర్కు మనసులో కన్పించసాగింది. కణతులు కన్పిస్తే బాగుండుననుకున్నాడు గూర్ రూమ్మేటు. ఈ రాళ్ళ గుట్టలో జీపుతోలే కష్టం జూసి పదోకాసు ఫెయిలయి ఇంట్లో గుండెల మీదున్న తన తమ్ముడికి వీడైనా అటెండరుద్యోగం రాయడిప్పించవచ్చు అనే ఆలోచనలో జీపు డ్రైవర్ చాలా జాగ్రత్తగా జీపును డ్రైవ్ చేస్తున్నాడు. తన వయసులో వున్నప్పుడు తాను కలయ తిరిగిన దట్టమైన అడవి వాల్మీకి మనసులో మెదిలింది. కోటతో మూడు తరాలకు ముందు సంబంధమున్న తమ పూర్వీకులు వాల్మీకికి గుర్తుకొచ్చారు. జీపు మరొక గుట్టను దాటింది. దూరాన మసక మసకగా ఒక కోట కన్పించింది. రాయడిలో వారసత్వపు రక్తావేశం హెచ్చింది. జీపు కోట దరిదాపులకు చేరింది. ఆ కోట వీరాధివీరులై రాజ్యాలేలిన తమ పూర్వీకులదే అనే ఉద్వేగంతో కూడిన తన్మయత్వం రాయడికి కలిగింది. కోట పక్క రెండు మూడు వందల గజాల దూరంలో జీపు ఆగింది. ఆగిందే తడవుగా రాయడు ఎగిరి దూకినట్లు ముందు సీట్లోంచి జీపు దిగాడు. మిగతా ముగ్గురూ వెనక వైపు నుంచి దిగారు. డ్రైవరు దిగి టెరు చూసుకుంటూ నిలబడ్డాడు.

“మనం తూరుపు దిక్కు పోవాలి. కోట గవిని వాకిలి ఆ పక్కే,” వాల్మీకి తాను ముందు నడిచాడు. వెనక రాయడు, రాయడి వెనక గూర్ ఆ వెనక గూర్ రూమ్మేటు.

నాలుగు బురుజుల కావిరంగు రాళ్ళ దుర్గం అది. ఒకప్పుడు దట్టమైన అడవి మధ్య వుండి వుంటుందనటానికి నిదర్శనంగా కోటకు చుట్టుపట్ల అక్కడక్కడా జువ్వి, మర్రి, నేరేడు, కొండరేణి, ఎర్రచందనం చెట్లున్నాయి.

లెక్కకు మించి గురివింద, బలుసు, బిక్కి, కలేకంప పొదలున్నాయి. దుర్గం దగ్గర దగ్గర నాలుగు నిలువుల ఎత్తుంది. రెండడుగుల పైన పొడవు, అడుగు పైన మందం వున్న బండరాళ్ళను ఇటుకలు పేర్చినట్లు వరసగా పేర్చి కట్టారు. చుట్టూ లోతైన వంక. ఒకప్పుడు ఏదాది పొడవునా పారి వుంటుందనటానికి సాక్ష్యంగా వంకలోని రాళ్ళమీద తెల్లటి, పసుపు పచ్చటి పాచి చారికలు.

ఆతురతతో పరిశీలిస్తున్న రాయడితో "ఈ సీకటి కోట సిన్నదే. కానీ సింహం దురగం," వాల్మీకి అన్నాడు.

ఏ చంద్రగిరి, గోల్కొండ దుర్గాల్లాగానో ఈ దుర్గం పెద్దది కానందుకు రాయడికి ఏమూలో అసంతృప్తి వున్నా, "సీకటి కోట సింహం దురగం" అనే వాల్మీకి మాటలు సంతృప్తిని కలుగజేశాయి.

అందరూ గవిని వాటిని వద్దకు చేరుకున్నారు. అటుపక్క పెద్ద గచ్చ పొద మీదున్న రెండు పిట్టలు మనుషుల బూట్లు, చెప్పులు, మాటల అలికిడికి బెదిరి ఆకాశంలోకి రిప్పున లేచిపోయాయి. రాయడు ఉలిక్కిపడ్డాడు.

"అవి ఏ పిట్టలు లాలా?" వాల్మీకిని గూర్చు కుతూహలంగా అడిగాడు, అ పిట్టలు ఎగిరినంత ఎత్తు చూశాక.

"అవ్వా? అవి కాటుక పిట్టలు. రంగు సూసుంటావు. మీరొచ్చిన యాశాయి సేసం. అసలు ఈ కోట కట్టకం ఆ పిట్టల దరమమే."

కుతూహలం ఆపుకోలేక రాయడు ప్రశ్నించాడు: "ఏ రకంగా" అని.

"అదా? కోటను సూసొచ్చినాక సెప్టాలే సారూ!" వాల్మీకి తాను కథలు చెప్పే పద్ధతిలో అన్నాడు.

రాయడికి ఉత్కంఠ ఆగలేదు:

"ఫరవాలేదు. లోపలికి వెళ్ళేలోగా చెప్పొచ్చు."

"నడుస్తా సెప్పేకాలం పోయినాది సారూ! మొన్న మొన్నటిదాకా రోజుకు రెండామడలు నడిసేవాణ్ణి. వయసు మీదబడింది కద సారూ! ఆయాసం..."

"నీకు ఆయాసమా? ఏం తింటున్నావో కానీ అశోకుడి ఉక్కు స్తంభం వున్నట్లున్నావు. మాకు నడవటమే కష్టంగా ఉంది," వాల్మీకిని రాయడు ఉబ్బించాడు. రాయడు అశోకుడి ఉక్కు స్తంభం పోలికకు గూర్చు రూమ్మేటు పడి పడి నవ్వాడు. గూర్చుకు నవ్వు రాలేదు. అది రాయడు గమనించలేదు.

"మా కాలం వేరు. మా మనుసులు వేరు," వాల్మీకి గంభీరంగా జవాబు చెప్పాడు.

"వేరనే కదా ఇంత దూరమొచ్చింది, నీ కోసం, ఈ దుర్గం కోసం" అన్నాడు గూర్చు. శిష్యుడి తెలివితేటలను రాయడు మెచ్చుకోకుండా వుండలేక పోయాడు.

“అట్టో, ఆ పోతూ పెంటి కాటుక పిట్టలు కలియడం ఆ మారాజు సూసుం  
డకపోతే కోట గట్టే అదురుష్టం పట్టండేదా?” ఆ మాట అని ఆగి “ముందు  
కోట సూడండి బాగా,” అన్నాడు వాల్మీకి.

వాల్మీకి బెల్లింపుకు రాయడికి కోపం వచ్చింది. ఆ ‘పోతూ పెంటి కాటుక  
పిట్టలు కలియడం, మారాజు అదురుష్టం’ అనే వాల్మీకి మాటలు రాయడి మనసులో  
సున్ను తిరిగాయి.

తలుపులు తేని, రెండు నిలువులు పైగా ఎత్తున్న ముఖ ద్వారం దాటి  
అందరూ కోటలోకి ప్రవేశించారు. కోటలోని దృశ్యం చూసి రాయడు నీరుగారి  
పోయాడు.

ఏ ఆకారమూ స్పష్టంగా కన్పించని కూలిన నివాసాల గోడలు. ఏది రాజ  
మందిరమో, ఏది రాణివాసమో, ఏది దర్బారు ఏదీ తెలియని శిథిలావస్థ. రాళ్ళూ,  
మట్టి, సున్నపు బెచ్చులూ, వాటి మధ్య, వాటి చుట్టుపక్కలా కొండ జిల్లేళ్ళు,  
నాగజెముళ్ళు, ఒకటో రెండో పుట్టలు, భయం గొలుపుతూ దడుల్లోంచి మొలుచు  
కొచ్చిన వేప జువ్విచెట్లతో పాచిపట్టిన ఒక పెద్ద బావి. బావికి కొంచెం దూరంలో  
సగం కూలిన ఒక గుడి, గుడిముందు తొమ్మిది రాతి స్తంభాల మంటపం. గుడిలో  
ఏ దేవుడూ లేడు. మంటపం ముందు ఏ ధ్వజస్తంభ అవశేషాలూ లేవు.

మంటపం చుట్టు అరుగుమీద కూర్చోని, చెప్పదలచుకున్న కథలోని  
మరొక అంశాన్ని వాల్మీకి ఎత్తుకున్నాడు:

“కొండ పొట్టేళ్ళను కాడిగట్టి కవిల తోలించే వాళ్ళంట ఆ మారాజులు,  
నీళ్ళకోసం.” రాయడు అరుగుమీద కూలబడి “ఏ మారాజులు” అని అడగలేదు.  
ఉత్సాహం సగం చచ్చిపోయింది.

“ఏముందిక్కడ? ఇంత దూరం వస్తే కోటముందు పురాతత్వ శాఖ  
వాళ్ళ స్మారక కట్టడాల పరిరక్షణ నోటీసు కూడా లేదు! కోటలో పూర్వ  
వైభవం తెలిసే దాఖలాలు లేవు. ఒక్క ఆధారం లేదు. అసలు ఈ దుర్గం తమ  
వంశీకులది కాదేమో! ఈ ముసలాడు ఏదన్నా చరిత్ర చెప్పిస్తే మంచిది.  
ఎట్లాగూ గవూర్ టేపు చేస్తాడు. త్వరగా కడప చేరుకోవటం మంచిది. రాత్రి  
సి. టి. వో. కంపెనీ అయినా ఆనందించవచ్చు.”

రాయడు డీలాపడిపోయి, చిరాకును అణచుకునేందుకు సిగరెట్టు ముట్టించి  
చాడు.

“తాతా! ఆ కాటుక పిట్టల కథా, కొండ పొట్టేళ్ళ కపిల కథా ఇప్పుడన్నా  
చెప్పు, ఈ మిషన్ లోకి ఎక్కిస్తా” అంటూ గవూర్ టేపు రికార్డర్ ను వాల్మీకి  
దగ్గరగా పెట్టి, తాను కొంచెం పక్కగా కూర్చున్నాడు.

వాల్మీకి పేపు రికార్డులు వైపు నిర్వికారంగా చూసి నవ్వి అన్నాడు:

"సెప్పా. కతలు ఎవరడిగినా సెప్పానే ఉండా. పింగళి నామ సమచ్ఛరం  
కుంఠి...ఎన్నేండ్ల నాటిమాటో నాకు తెలవదు సార్లూ! మా ముదెబ్బ అబ్బ,  
మా ముదెబ్బకు సెప్పినాడంట. మా ముదెబ్బ మా అబ్బకు సెప్పినాడు. మా అబ్బ  
నాకు సెప్పింది సెప్పా. ఆ, ఆ..."

సిరిపతి మారాజుని..." చిన్న దగ్గు తెరవసే అణచుకోటానికి వాల్మీకి  
అగాడు. పేరు చెవి సోకగానే రాయడు వాల్మీకి వైపు తిరిగి చెవులప్పగించాడు.

"ఏం సెప్పినా. ఆ సిరిపతి మా రాజు ఒకసారి మంది మార్చఅంతో  
యాట కుక్కల్లో, ఈటెల్లో, బాణాల్లో యాటకు వచ్చినాడంట. సరిగ్గా యిప్పుడు  
ఈ కోట ఉండాదే, ఈడ, ఈ బయల్లో పోతు కాటుక పిట్ట పెంటి మీదుండడం  
సిరిపతి మారాజు కండ్ల బడిందంట, ఆయన సానా శాత్రాలు సదువుకున్నోడంట.  
కాటుక పిట్టలు కలిసే సోట పట్నం గడితే, అంతా బంగారే నంట. దనలచ్చి  
తిరగమన్న సోట తిరగతా దంట. సిరిపతి మా రాజు అయ్యంగార్లతో మూర్తం  
పెట్టించి కట్టించిన దురగమిది."

"ఎన్నాళ్ళ కిందట?" గపూర్ ప్రశ్నించాడు.

"పది పండెండు తరాల కిందట మాట అని మా అబ్బే అనేవాడు."

ఇంకెవళ్ళన్నా ప్రశ్న వేస్తారమో అని వాల్మీకి కొన్ని షణాలు ఆగి,  
రాయడి వైపు చూశాడు. కథను కొనసాగించాడు:

"అబ్బబ్బ! ఎంత వైభోగంగా ఎలిగారంటలే, ఎలిగినన్నాళ్ళూ ఆ  
మారాజులు. భూమిలోపల పాతర్లలో ఇంకా సానా దనరాసు లున్నాయనేవాళ్ళు. అదో  
ఆ మూల ఉత్తరం దిక్కు ఒక సొరంగం ఉందంట. ఆ సొరంగం ఒక గవికి  
పోతుందంట. ఆ గవిలో సాన సాన దనరాసు లున్నాయంట. కొంత మంది  
సన్నాసి నాయాండ్లు మా సిన్నతనంలో బలీగిలీ ఇచ్చి నానా అవసలు పడినారు.  
లచ్చి అంత ఎర్ర బాగుల్లా, ఎవునికి బడితే వాని కంట బడడానికి?"

"ఆ సొరంగం ఇప్పుడుందా?"

రాయడి ప్రశ్న విని వాల్మీకి నింపాదిగా నవ్వి అన్నాడు :

"ఊహ. ఆ ఉత్తరం దిక్కునే ఆ ఒక్క సోట కోట పడిపోయింది.  
సూడండి సారూ! దానికింద బూడి పోయింది. సిన్నతనంలో నేను సొరంగం  
సూసిన గురుతు. ఇప్పుడైతే ఎంత దూరం తవ్వారో, ఎందుకొచ్చిన తంటాలు.  
రాజుల సొమ్ము రాళ్ళపాలు కావసిందే సారూ!"

అప్పుడే కోట లోపలికి వచ్చి మంటపం దగ్గరకు చేరిన డ్రైవరు "సార్!  
ఆలస్యమైతే చీకటి పడిపోతుంది. హెడ్లెట్లు బాగాలేవు. రోడ్లటా వుంది. కదుల్లాం  
సార్" అన్నాడు.

రాయడికి టైం గుర్తుకొచ్చింది. అప్పుడే సాయంత్రం అయిదు దాటింది. ఆకాశంలో ఏవో పిట్టలు అరుస్తూ వెళుతున్నాయి. రాయడు లేస్తూనే అందరూ లేదారు. జీపు వైపు నడుస్తూ రాయడనుకున్నాడు:

‘ముఖ్యమైన ఒక పట్టు దొరికింది. సందేహం లేదు. వాల్మీకి చెప్పే సిరిపతి, తిరుపతి ఒక్కటే. ముసలాయన్ని గెస్ట్ హౌసులో కూచోపెట్టి గఫూర్ మిగతా కథ ఎట్లాగూ రాబడతాడు. తను గఫూర్ కు చెప్పి, కడప వెళ్ళిపోవచ్చు.’

తిరుగు ప్రయాణం మొదలైంది. జీపు రొద. ఎవళ్ళూ మాట్లాడలేదు.

గెస్ట్ హౌస్ చేరుతూనే, రాయడు గఫూర్ కు సూచనలిచ్చాడు:

“రాత్రి పని పూర్తి చేసి, రేపు ఉదయం పది గంటలకల్లా కడప మునిసి పల్ గెస్ట్ హౌస్ వద్దకు వచ్చేయ్. తిరుపతికి వెంటనే వెళ్ళాం.”

గఫూర్ అంగీకారం తెలిపాడు. గఫూర్ రూమ్మేటుకు రాయడు షేక్ హాండ్ ఇచ్చి “మెని మెని థాంక్స్” అన్నాడు. ఆ కుర్రాడు పొంగిపోయాడు. వాల్మీకి చేతిలో రాయడు ఇరవై రూపాయలు నోటు ఉంచబోయాడు.

“నా కెందుకు సారూ ? నేనేం బ్రమ్మ విద్దెలు నేరిపిసాండానా ? గాలికతలు సెప్టా వుండా. ఒంటరి జీవాన్ని. ఏదో సేతనైన కట్టం సేస్తాండా. తిండి జరిగి పోతాంది. పండుకోడానికి సత్రముంది,” అన్నాడు వాల్మీకి.

బలవంతంగా వాల్మీకి చేతుల్లో వుంచి, రాయడు జీపెక్కి కడపకు వెళ్ళి పోయాడు.

గఫూర్ కు ఇప్పుడు హాయిగా వుంది. రాయడు తన విద్యార్థులతో స్వేచ్ఛగా మాట్లాడుతూ చర్చలు జరుపుతూ వుండే రకం కాదు. బెట్టు మనిషి. గుంభనం మనిషి.

తాను మంచం మీద కూర్చొని, వాల్మీకిని కుర్చీలో దగ్గరగా కూర్చోమని గఫూర్ అడిగాడు. “కిందనే బాగుంది నాయనా” అంటూ వాల్మీకి నేల మీద కుదురుగా కూర్చున్నాడు. గఫూర్ కూడా మంచం దిగి వాల్మీకి పక్కన కూర్చున్నాడు.

“తాతా ! చీకటి దుర్గం కత నీకు తెలిసిందంతా చెప్పు” అని అడిగాడు.

“అబ్బో, తెలిసిందంతా సెప్పడమా? రెండు రేత్రిళ్ళు పడతాది. కత లోపల పిట్టకతలు సానా వుంటాయి,” అన్నాడు వాల్మీకి.

“పోనీ ముందు చీకటి దుర్గం అనే పేరెండుకొచ్చిందో చెప్పు” అంటూ వాల్మీకిని గఫూర్ కథలోకి లాగాడు. వీటి మీద పెదగా ఆసక్తిలేని గఫూర్ రూమ్మేటు “రాత్రి భోజనాలు చెప్పొస్తా” అని ఇంటికి వెళ్ళిపోయాడు.

వాల్మీకి కళ్ళు మూసుకొని చెప్పసాగాడు:

“సిరిపతి అన్నానే ఆ మారాజు. ఇంటి పేరు సీకటోళ్ళు. ఆయన అమీ  
 లారు. ఆయనే మొదట్లో ఈ కోట కట్టించినాడంటారు. దురుగం అనే ఇంటి  
 పేరుండే సిరిపతి రాజు బందుగులు సిరిపతి రాజును సంపి కోటను సోదీనం  
 సేసుకున్నారంట. వాళ్ళు సీకటి దురగమోళ్ళు అయ్యారంట - అని జనం వాడికి.  
 అంతా ఎట్లా జరిగిందంటే... సీకటి పక్కరెడ్డి అనే మారాజు కొడుకే సిరిపతి  
 మారాజు. మంచోడే నంట. సుట్టుపట్ల పల్లెల మీద ఆ దండూ, ఈ దండూ వచ్చి  
 పడరావుంటే, అన్ని ఊళ్ళలో బురుజులు కట్టే ఏర్పాటు సేసినాడంట. కావలీ  
 ఏర్పాటు సేసినాడంట. నేను సెప్పినా పొట్టేళ్ళతో కపిల తోలిం చేవాడని. సిరిపతి  
 నాయన ఆ పక్కరెడ్డి ఆ పని సేసింది. సిరిపతి రాజుకు ఒకే ఒక్క ఆడ కూతు  
 రుండేదంట. దురగం వాళ్ళని, వాళ్ళ దూరపు బందుగుల పిల్లొనికి పిల్లనిచ్చి  
 నాడంట. ‘మామ వయసులోనే వుండాడు. మలా మగ పిల్లలు పుట్టినా, పెండ్లి  
 సేసుకున్నా తంటా. సేతిలో నుంచి ఒక కోట పోతాది’ అని అల్లుడు ఉపాయం  
 సేసినాడంట.

ఆ అల్లుడు దువ్వూరు పాలెగాడు సాయిబుతో కల్పి మామను జంపి మొన  
 గాడయినాడు. దువ్వూరు పాలెగాడు, మైదుకూరు పాలెగాడు మనోడితో కల్పి  
 ఇన్నూరు గుర్రాల మీద వచ్చినాడంట. మామను జంపిన అల్లుణ్ణి - ఆ పేరు...  
 తిరుపాలనాయున్ని సంపినారంట. మైదుకూరు పాలెగాడు మరాటీ వాళ్ళతో కల్పి  
 దువ్వూరు పాలెగాని మీదకు అయిదు నూర్ల గుర్రాలతో పోయినాడంట. యుద్ధం  
 సేసి ఈ కోట సోదీనం సేసుకున్నాడు. తిరుపాలనాయుడు దాయాది తిరుపతి  
 రాయడని వుండేవాడు. మా ముదెబ్బ తరమనుకుంటా. దివిటీ దొంగల్లో ఆ తిరు  
 పతి రాయడికి నేస్తం. ఊళ్ళ మిందబడి దోసుకోడానికి ఈ కోట లాయికిగా  
 వుందని మైదుకూరి పాలెగాడితో దోస్తీ చేసుకున్నాడంట. ‘అడిగినంత పైకం  
 ఇస్తా. కోట నా కిడిసిపెట్టు’ అన్నాడంట. పాలెగాంకి పైసాలోనే పరమాత్మ. తిర  
 పతి రాయడు కమాషిలోకి వస్తానే మా పల్లెలకు నానా కట్టాలు వచ్చినాయంట.  
 ఈ రోజు సెట్టేరిపల్లెను కొట్టడం, రేపు లెక్కలోరిపల్లెను కొట్టడం, ఆ మర్నాడు  
 మరొక పల్లె మింద పడి దోసుకోవడం, అడవిలో కొచ్చిన జీవాల మందల్ని  
 మల్లేయడం... నానా అరాసకం. తెల్లొడి రాజ్జెమొచ్చినాక బయపడి ఆ తిరపతి  
 రాయడు సేతికి అందిందంతా తీసుకొని పెండ్లాం పిల్లొళ్ళతో దేశాంతరం పోయి  
 నాడంట- ముసలితనంలో, దాత కరువప్పుడు. కోటలో దీపం పెట్టేవాండ్లు లేరు.  
 సీకటి దురగంలో సీకటి పడింది...”

వార్కీకి శ్యాస తీసుకున్నాడు.

గవూర్ కు కథ అగమ్యగోచరంగా వుంది. ఆ పేరూ, వాళ్ళ సంబంధాలూ ఆశ్చర్యకరంగా వున్నాయి. “ఇంతకూ ఈ దుర్గ మేలిన వాళ్ళది ఏ కులం పెద్దయ్యా?” అని సంకోచిస్తూ అడిగాడు.

“రాజులకు, పాలెగాండ్లకు కులమేందయ్యా? రాజుల కులం... పాలెగాండ్ల కులం...” వాళ్ళికి పకపక నవ్వసాగాడు.

“పక్కరెడ్లన్నావు. సిరిపతి మారాజున్నావు. తిరుపాలు నాయుడన్నావు, తిరుపతి రాయుడన్నావు. విచిత్రంగా వుంది.”

“అదా? నువ్వడిగేది నాకు తెల్సు. పక్కరెడ్డి అని సెప్పినానే, వాళ్ళ పూర్వీకులు మా వాళ్ళేనంట వాళ్ళికులు... బోయోళ్ళు. మొదట కట్టుబడోళ్ళు. కత్తి సాయం సేసి రెడ్లయినారు. ఆ పక్కరెడ్డి ఏకరి నాయుళ్ళతో సమ్మందాలు సేసుకున్నాడు. కత్తికి కత్తి సాయం. రెడ్లతో సేసుకున్నారు ఆ తరవాత. కమ్మ నాయుళ్ళతో కల్సినారు. యీళ్ళలో సాయిబులకు పిల్లసిచ్చినోళ్ళు కూడా వుండే వాళ్ళని మా ముడెబ్బ అంటూ వుండేవాడంట, మా అబ్బతో.”

సానా కతల్లే. అయ్యగార్లకు మాన్యాలిస్తే ఈళ్ళంతా దరమరాజు కులమో, రాముడి కులమో అనీ అంటారు. అయినా నీ లాంటోడికి, నా లాంటోడికి కుల ముంటుంది కానీ మారాజులకు కులమేందయ్యా, ఎర్రిగానీ...”

వాళ్ళికి పరిశీలనకు గవూర్ దిమ్మతిరిగిపోయాడు. కథలోని తారీఖుల మతలబులు గవూర్ కు పూర్తిగా అర్థం కాలేదు. ‘ఫరవాలేదు’ గట్టిగా విషయ మంతా ముందేసుకుని కూర్చుంటే, కొన్ని ముఖ్యమైన ప్రతిపాదనలకు రావచ్చు’ అని గవూర్ సంతృప్తి పడ్డాడు. ఈ దుర్గం చుట్టూ పాటలేమైనా వున్నాయేమో అనే ఆలోచన గవూర్ కు హఠాత్తుగా తట్టింది. వాళ్ళికిని అడిగాడు.

“గురుతుకు రావడం లేదయ్యా! ఉండు... ఆ ఆ... ఆ తిరపతి రాయడి చింద పాట సిన్నప్పడిన్నది అంటా... గ్యాపకం వచ్చినంత అంటా ఊ...”

అయ్యారే సీకటి దురగం తిరపతి రాయా

నీ ముండామొయ్యా బలే గొప్పోడివయ్యా

పొట్టి నవాబును బుట్టలో వేసి

మరాటి దండుకు మంత్రం వేసి

పాలెగాడికి పాడెను గట్టి

తెల్లొడికి కాళ్ళూ పిసికి

దివిటీ దొంగల రాజ్ఞెం సేస్తవి

సుంకమేస్తవి, రంకెలేస్తవి

అది ఇది సొల్లని

దొంగ దాసర్లనే దగ్గర సేర్వీ  
 దొంగ సొత్తులకు దొరవై పోతివి  
 దొంగగొడ్ల బలి మేలనిపినిపిస్తవి  
 అయ్యారె తిరపతి రాయా...

ఉ ఇంకేదో ఉందబ్బా... గురుతుకు ర్యాలా. ఇంకెవరికీ తెల్లు. సొల్నా?"

చేపురికార్డరు ఆపి "పెద్దయ్యా... నిన్నిప్పటికే చాలా ఇబ్బంది పెట్టా."

గపూర్ షమాపణ ధోరణిలో వాల్మీకి చేతులు పట్టుకున్నాడు.

రికార్డరువైపు చూస్తూ వాల్మీకి అన్నాడు :

"ఏదో బ్రతు పోగొట్టాకోలేక సెప్పడమే గానీ ఈ కతలెందుకయ్యా?  
 ఆర్యేవా? తీర్యేవా?"

గపూర్ బవాలు చెప్పలేక తిరమకపడ్డాడు. బలవంతంగా మరొక ఇరవై  
 రూపాయలు వాల్మీకి చేతిలో పెట్టి, రెండు చేతులూ పట్టుకుని తన కళ్ళకడుకు  
 న్నాడు గపూర్. వాల్మీకి చలించిపోయాడు. చీకటిలో నడిచిపోతున్న వాల్మీకినిచూసి  
 నడుస్తున్న చరిత్ర అని గపూర్ అనుకున్నాడు. వాల్మీకి ఎందుకన్నాడో గానీ,  
 ఈ కథలు ఇప్పటి బతుకుల్ని - ఆర్యేవా? తీర్యేవా? ఈ ఆలోచన రాగానే గపూర్  
 మనసులో మథనం మొదలైంది. మథనం ఎప్పటికైనా వ్యర్థం కాదు.

యూనివర్సిటీకి తిరిగి వచ్చాక వారం రాత్రులు గపూర్ దాదాపు నిద్రకు  
 వెలి అయ్యాడు. పరిశోధన పత్రం పూర్తి అయింది. 'నిత్య విస్మృత చరిత్ర ;  
 చీకటి దుర్గ దృష్టాంతం (ఎన్ ఎవర్ ఫర్గట్టెన్ హిస్టరీ: ది కేస్ ఆఫ్ డార్క్ ఫోర్ట్)'  
 అని పేరు పెట్టి మురిసిపోయాడు. వ్యాసకర్తలుగా పైన రాయుడి పేరు,  
 కింద తన పేరూ వుంచాడు. టైపు చేసిన వ్యాసాన్ని రాయుడు కిచ్చాడు.  
 పేరు చూసే రాయుడు ముగ్గుడయ్యాడు.

'ఈ దెబ్బతో భారత స్థానిక చరిత్ర కాంగ్రెస్ కు తాను ఈ సారేమిటి  
 శాశ్వతంగా అధ్యక్షుడవుతాడు, అవుతూ పోతాడు... వైస్ ఛాన్సలర్ - దాని  
 తాత పోస్టు కూడా దానంతకు అదే వస్తుంది' అనుకున్నాడు.

"నింపాదిగా చదివి ఏవైనా మార్పు చేయవలసివస్తే చెబుతాను... ఆ...  
 ఒక మారు చేపూ, మిగతా నోట్సు మొత్తం తెచ్చి ఇవ్వు. అన్నట్లు కురుక్షేత్ర  
 కాంగ్రెస్ కు నువ్వు వస్తున్నావు నాతో కలిసి..."

-రాయడి ప్రోత్సాహానికి గపూర్ పరిశోధకాత్మ సంతోషించింది. తన  
 దగ్గరేమీ దాచుకోకుండా చేపునూ, నోట్సునూ గపూర్ ప్రొఫెసర్ రాయడికి  
 ఒలిచి ఇచ్చాడు.

'ఒక మంది అవకాశం ఇచ్చాడు; ఇస్తున్నాడు. తనకు డిపార్ట్మెంట్లో లెక్కరచు ఉద్యోగం వచ్చే సూచనలే ఇవన్నీ,' అనుకున్నాడు గూర్.

రాయడు రావును పిలిపించుకున్నాడు. అడిగాడు :

"చూడు రావ్. నేనిచ్చిన కావ్యంలోని చరిత్ర నోట్సు ఎందాకా వచ్చింది ?

గూర్ రాసిన ఈ పేపరు చూడు. నీకంటే నయం. తొందరగా పూరి చేశాడు. సరేలే, ముందుగా తేపు విను. ఆ తర్వాత నోట్సు చదువు. తర్వాతనే పేపరు చదువు, మనసు పెట్టి. నీ కామెంట్స్ నాకు అర్జెంట్లుగా కావాలి."

"రెండు రోజుల్లో మొత్తం కామెంట్స్ నోట్సు రూపంలో మీ పేజులు మీద సిద్ధంచేసి వుంచుతానండీ!" రావు అలవాటు చేసుకున్న అతి వినయంతో నడుండాకా వంగి, ఇచ్చినవి తీసుకుని, మళ్ళీ వంగి నమస్కరించి బయటపడ్డాడు. రాబోయే లెక్కరచు ఖాళీకి బలమైన ప్రత్యర్థిగా వున్న గూర్ మీద రావుకు మంటగా వుంది; మంచి అవకాశం దొరికింది అని సంతోషించాడు.

తేపు విన్నాడు. నోట్సు చూశాడు. వ్యాసం ఒకటి రెండుసార్లు చదివాడు. చీకటి కోట రామ కల్యాణం అవతారిక మీద సోదరుడి సహాయంతో తీసుకున్న వివరాలను తేపులోని మౌఖిక చరిత్రతోనూ, గూర్ పత్రంతోనూ త్రైపాచు వేసి అనుకున్నాడు :

'అమ్మ ! గూరూ, బుద్ధి పోనిచ్చుకున్నావు కాదు. ప్రౌఢెసరుగారి కిష్టమైన వాళ్ళ వంశ చరిత్రను కూడా నీ రంగుటదాలో చూడటం మానలేదన్నమాట. ఎంత ప్రమాదకరమైన ప్రతిపాదనలు చేశావు? పరిపాలకుల వంశ వృక్షాలను పరిశీలిస్తే, వాళ్లు ఒకే కులంలో క్రమానుగతంగా కొనసాగలేదని అంటావా? పరిపాలనాధికారం పోయేముందున్న కులమే తర్వాత కాలంలో స్థిర పడిందని రాస్తావా? మతం కూడా అంతే అంటావా? స్థానిక తిరుగుబాటలో పాల్గొన్న వాళ్ళకు సొంత లాభం తప్ప, ఏ మానవ బంధాలూ లేవని తెగించి రాస్తావా? ప్రజల నోళ్ళు నొక్కగలిగిన ఖిల్లాల చరిత్రే రాజ్యాల చరిత్ర అని అంటావా? పాలెగాండ్ల చరిత్రే సూక్ష్మరూపంలోని భారతదేశ రాజవంశాల చరిత్ర అని తుక్కు సిద్ధాంతం చెబుతావా? ఉండు నీ పని....'

చీకటికోట రామ కల్యాణంలో అవతారికలో పురుగులు తిన్న అక్షరాలన్నీ రావు చేతిలో కొత్త రూపం దిద్దుకున్నాయి.

చీకటి దుర్గం పరిపాలకులు వీరశూర దానధర్మ దయాగుణ సంపన్నులుగా, అన్యదేశ రాజన్య పాలనాంధకారాలను పారదోలిన తేజోమండల మూర్తు

లుగా రావు చరిత్రలో మారువేషాలు వేసుకున్నారు. కాటుక పిట్టల కథ ఆ రాజుల గృహధర్మానికి పవిత్ర స్త్రీ పురుష బంధ సంకేతమైంది.

బానిసత్వపు భాషకు అలంకారా లెక్కువ.

రాయడి ఇంటికి వెళ్ళి ఆయన మనస్థితి కనిపెట్టి ముందు తాను వేసిన వంశవృక్షాన్ని ఇచ్చాడు. రాయడి కళ్ళు పత్తికాయలయ్యాయి. అప్పుడు తాను రాసిన వ్యాసాన్ని ఇచ్చాడు. ఆ తర్వాత గఫూర్ వ్యాసంలోని అభిప్రాయాల మీద రావు చెప్పవలసిందంతా చెప్పాడు. రగిలించవలసిన చోటల్లా రగిలించి ఆనందంతో సెలవు తీసుకున్నాడు.

రాయడు అన్నిటినీ ఓర్పుగా చదివాడు పేపును మొదటిసారిగా విన్నాడు. మామూలుగా తన పేరుమీద వెళ్ళేవాటిని రాయడు సాధారణంగా చదవడు.

రాయడికి ఆ రాత్రి నిద్ర కరువైంది. తన వంశ వృక్షం మీద గఫూర్ ఖడ్గమెత్తినట్టు కలగన్నాడు. ఆ కలలో గఫూర్ రూపంలోని కాటుకపిట్ట తీతువుగా దర్శనమిచ్చి గీపెట్టింది.

ఉదయాన్నే గఫూరును రాయడు పిలుపించుకున్నాడు. ఆపాటికే సిద్ధం చేసిన ప్రాజెక్టు నుంచి రిలీవింగ్ ఆర్డరును అందజేశాడు.

ఆర్డరు చదువుకొన్న గఫూర్ అప్రతిభుడయ్యాడు. రాయడు శాంత గంభీరంగా గఫూర్ కు సందేశమిచ్చాడు:

“చరిత్ర రాసేటప్పుడు నీ ఉద్రేకాలూ, పైత్యాలూ కాదు కావలసింది. కావలసింది చరిత్రను బిల్డ్ చేసిన వాళ్ళమీద గౌరవం, భక్తి, సింపతీ, రావును చూసి బుద్ధి తెచ్చుకో. మరో చోటైనా బాగుపడతావు.”

గఫూరుకు విషయం అర్థమైంది.

గఫూరు తన ఆవేశాన్ని కక్కుదామనుకున్నాడు.

రాయడు ఆయంపాటులో కొట్టిన దొంగదెబ్బకు గఫూర్ గొంతు పెగల్లేదు. ఊళ్ళో మిషను కుట్టి తనను చదివించిన తండ్రి చేతుల కష్టం జ్ఞాపకానికి వచ్చింది. కుటుంబంలోని అయిదునోళ్ళు కళ్ళకు కన్పించాయి. కళ్ళలో నీళ్ళు సుళ్ళు తిరిగాయి. పెదాలు గట్టిగా బిగపట్టి ఆవేశాన్ని, దుఃఖాన్ని, బాధనూ దిగమింగుతున్నాడు. మంటను నిగ్రహించుకున్నాడు.

‘మీరనుకునే చరిత్ర నిర్మాతలంతా మీ లాంటి వాళ్లే. సానుభూతితో చూడాలా? చూస్తే గంగిరెద్దులం కావాలి. గౌరవించాలా? ఆ పనికి ఆత్మల్ని అమ్ముకోవాలి. భక్తి చూపాలా? సాకుడు కుక్కలం కావాలి.’

రాయడివెళ్ళు గఫూర్ ఒకే ఒక చూపు చూశాడు. విషప్పురుగును చూసి నట్టు పరమ రోతగా చూసి తడబడకుండా ‘థాంక్స్’ అని బయటకు నడిచాడు.

ఏదో జరుగుతుందనుకుంటే ఏదీ జరగలేదు. గూర్ కాళ్ళా వేళ్ళా పడలేదు. రాయడికి పిచ్చికోపం వచ్చింది. పైగా, పుండుమీద కారం చల్లినట్లు ఆ చూపు, ఆ థాంక్స్!

ఎవర్ని లోనికి రానివ్వద్దని రాయడు అటెండరును అరచి, గది తలుపులు దిగించుకున్నాడు. పిచ్చి పట్టినట్లు గూర్ రాసిన వ్యాసాన్ని, ఆ వ్యాసానికి ఆధారమైన నోట్సునూ, తేపునూ ముక్కలు ముక్కలు చేశాడు. ఆ ముక్కల వంక చూస్తోంటే చెరుటలు పట్టాయి. వాటి మధ్య గూర్ వెళ్ళేటప్పుడు చూసిన చూపే కనిపిస్తోంది, ప్రొఫెసరు రాయడుగా ప్రచారం పొందిన చీకటి దుర్గం తిరపతి రాయడికి.

○ 28 జూన్ 1991, ఆంధ్రజ్యోతి సచిత్ర వారపత్రిక.

